

मनुष्य-जन्म

डुब्दै गर्भ र कुम्भिपाकहरुमा हर्दम् उभिन्डा मुख ।
भोग्दै कीट-पतङ्ग पक्षिपशुका चौरासी लाखौं दुख ॥
ऐले बल्ल मनुष्य भैकन यहाँ जन्मी रहेछौं हरे !
यै बेला पुरुपार्थ केहि नगरे पर्नेछ धोका भरे ॥

॥ यस शरीरले जे चितायो सो पाइन्छ ॥

श्रीनारायणको दया हुन नगै, सत्पुण्य धेरै नभै,
यस्तो मानिस देह यो जगतमा पाइन्न भाग्यै नभै ।
श्रीचिन्तामणि भैं र कल्पतरु भैं श्रीकामदा धेनु भैं,
मन् पर्दा सुख हात लाउन पनी सक्नेछ यम्ले सधैं ॥

॥ हाम्रा इन्द्रियहरुमा विचित्र शक्ति छन् ॥

जिभ्रो कान र नाक लोचन त्वचा छन् पाँच बुद्धीन्द्रिय,
बोली हात र पाउ आदि यसमा छन् पाँच कर्मेन्द्रिय ।
जे-जे चित्त चिताउँछ प्रिय कुरा सो-सो तुरुन्तै पुरा,
गर्दै छन् सब यी दशेन्द्रिय भने क्या हो नपुग्दो कुरा ॥

॥ ऐश्वर्यको मूल पुरुषार्थ हो ॥

कर्मले गतिला, चलाख, रसिला छन् आज मानी धनी ।
योगी, सिद्ध सिपालु, शूर पनि छन् ती वीर नामी गुणी ॥
कर्मले, सुरराज इन्द्र बनिए द्यौता बने कर्मले ।
सारा लोक समाल्न शक्ति, भरिला कर्म गरींदा मिले ॥

॥ हाम्रा पुर्खा ॥

मान्धाता र भगीरथ, ध्रुव, नल, प्रह्लाद, कुन्तीसुत ।
विश्वामित्र, वसिष्ठ, लोमश, मनु, श्रीशन्तनू कश्यप ॥
कालीदास, अशोक, भोज, तुलसीदास प्रतापादिक ।
कर्मले अभू ती अजम्मरि सरी छन् नामले जीवित ॥

॥ उनका जति सामग्री हामीसित पनि छन् ॥

नौ मैन्हातक हामीभैँ उनि पनि त्यै गर्भ भित्रै थिए,
हामी भैँ कलिला रुँदै धुरु-धुरु यै भूमिमा जन्मिए ।
हाम्रो भैँ उनको शरीर पनि हो उत्ती थिए इन्द्रिय,
राम्रा कर्म गरेर किन्तु उनले पाए अनन्त श्रिय ॥

॥ उनको र हाम्रा समय पनि एक समान हो ॥

यस्तै थे उदयास्त घाम जुनका यस्तै तिथी बार थे ।
यस्तै साँझ बिहान रात दिन थे मैन्हा ऋतु वर्ष थे ॥
निद्रा भोक तृषा यसै किसिमका पैले पनि लाग्दथे ।
यस्तै भित्र रहेर नै उनिहरु विद्वान् गुणी बन्दथे ॥

॥ उनलाई पनि खानु-लाउनु हाम्रो भैं पथ्यो ॥
जाडो घाम भरी बतास र हिलो धूलाहरुका पिर ।
निद्रा भोक तृषा सबै दुःख सहे सत्कर्मका खातिर ॥
तीभन्दा दुख हामिलाइ पनि छन् छौं सर्वदा व्याकुल ।
केले हो उनका सरी तर हरे ! पायौं राम्रो फल ॥

॥ उनका गुण ॥

विद्या भक्ति कला र शील शिपमा आजन्म संलग्न थे ।
ज्ञान, ध्यान र शान्ति सत्त्व गुणले आनन्दमा मग्न थे ॥
काम क्रोध र लोभ, मोह मदका अत्यन्त ती दूर थे ।
धीरा थे सब वीर थे निपुण थे श्रद्धालु थे शूर थे ॥

॥ ती गुण सिके हामी पनि उस्तै हुन सक्नेछौं ॥

नाती हौं उनका उसै रगतले तैयार हामी भयौं ।
पुर्खाकै कुल शील थाप्न उनकै सत्पुत्र भै जन्मियो ॥
उत्रै शक्ति छ हामिमा पनि सखे ! उद्यम् गरेनौं तर,
विद्या शील कला र धर्म गुणले खाली भयौं हा हर !!

॥ विद्याको महिमा ॥

विद्या यै नरको छ रुप भरिलो यै सम्झ गुप्ती धन,
विद्याले सुखभोग मिल्छ सहजै सुध्रिन्छ भित्री मन ।

विद्या हो परदेशमा हित सखा दर्बारमा पूजिने,
यस्तो उत्तम रत्न लौ बटुल है ! पैसै बिना पाइने ॥}}

राम्रो पाछ न हारले मुकूटले न स्नानले फूलले,
न श्रीखण्ड सुगन्ध मालिश टिका साबून काकूलले ।
साहै सुन्दर बन्नु पर्दछ भने बोली सिकौं संस्कृत,
विद्याले बढिजान्छ रूप सजिलै मिल्ला ठुलो इज्जत ॥

बाजुबन्द किरीट कुण्डलमणी औंठी चुरा हारले ।
भोटो कोट कमीज टोपि पगडी अस्कोट सुर्वालले ॥
सारा देह सजाइ भल्-भल हुँदै जान्छौं सभामा जब ।
बोलेनौं रसिलो उहाँ बसी भने व्यर्थ हुने हो सब ॥

पैन्हुन् हार किरीट कुण्डल मणी औंठी र सिक्री चुरा,
लाउन् कोट र बूट टोप लहँगा बूटा भरेका पुरा ।
पालून् केश लिऊन् छडी घडि भिरून् कस्तै घसून् अत्तर,
बोल्ने ढङ्ग नभा सभा बिच हरे ! के भो र नी सुन्दर ॥

विद्या सुन्न भनेर कान बनिए के गर्नु ती कुण्डल ?
दानै गर्न भनेर हात बनिए, बाला भिरी के फल !
जिब्रो पढ्न र मन्त्र जप्न बनियो, न स्वादका खातिर,
यो चोला उपकार गर्न बनियो, शृङ्गारमा के छ र ?

अनौठो यो विद्या धन छ जगतैमा नमिलने,
दिँदा बढ्दै जाने कहिँ पनि न बाँडे घटि हुने ।

पछी नाना जन्मान्तर तक पनी साथ रहने,
अभै यस्तो दीघो धन किन छिटै हात नलिने ?

विपदमा हुनु धीर न आत्तिनु,
सुख हुँदा सब माथि दया लिनु ।
गनिनु बोलन सिपालु सभा बिच,
सुजन बन्नु परे यति चिह्न छ ॥

अल्छ्याई नलिनू उँघी नरहनू निद्रा न धेरै लिनू ।
क्वै डेखी नडराउनू रिस कतै कैल्यै नउठ्ने हुनु ॥
धन्दा भट्पट छिन्नु फूर्ति रहनू जुम्सोपना छाड्दिनू,
विद्यामा धनमा पुरा हुनु परे यो बानि हर्दम् लिनु ॥